

حضرت زینبؓ، راوی حدیث امام حسینؑ

<?xml encoding="UTF-8">

حضرت زینبؓ، راوی حدیث امام حسینؑ

منبع: مرکز تحقیقات کامپیوتری علوم اسلامی

ترجمہ: یوسف حسین عاقلی

پیغام رسانِ کربلاء، زینب کبری علیہا السلام، امیر المؤمنین علی بن ابی طالب اور فاطمہ زہرا علیہما السلام کی بیٹی ہیں [1]، رسول اللہ کی نواسی ہیں۔ آپ علیہا السلام کی ولادت رسول اللہ کی زندگی میں ہوئی۔ آپ علیہا السلام کی کنیت "ام کلثوم"، "ام عبداللہ" اور "ام الحسن" ہے، لیکن اس مظلومہ کے لیے «ام المصائب»، «ام الرزایا» و «ام النوائب» [2] جیسی کنیتیں بھی بیان کی گئی ہیں۔

آپ علیہا السلام کے والد گرامی نے آپ علیہا السلام کی شادی اپنے بھتیجے عبداللہ بن جعفر سے کر دی، جن سے علی، عون اکبر، عباس، محمد اور ام کلثوم جیسی اولادیں ہوئیں۔

آپ علیہا السلام کا نام مبارک جبرئیل علیہ السلام کے ذریعے رسول اللہ نے تجویز کیا تو آپ نے فرمایا: "میں حاضر و غائب سب کو وصیت کرتا ہوں کہ اس بیٹی کی حرمت کا خیال رکھیں، یہ خدیجہ کبری علیہا السلام کی مانند ہیں۔" [3]

سید بن طاؤس لکھتے ہیں کہ جب امام حسین علیہ السلام شہید ہوئے تو زینب علیہا السلام نے فریاد بلند کی:

«يَا مُحَمَّدَاهُ! صَلِّ عَلَيَّ مَلِيكَ السَّمَاءِ هَذَا حُسَيْنٌ مُرْمَلٌ بِالدَّمَاءِ مُنْقَطِعُ الْأَعْضَاءِ وَ بَنَاتُكَ سَبَايَا، اِلَى اللَّهِ الْمُشْتَكَى وَ اِلَى مُحَمَّدٍ الْمُصْطَفَى وَ اِلَى عَلَىِّ الْمُرْتَضَى وَ اِلَى فَاطِمَةَ الزَّهْرَاءِ وَ اِلَى حَمْرَةَ السَّيِّدِ الشَّهِدَاءِ! يَا مُحَمَّدَاهُ! هَذَا حُسَيْنٌ...» [4]

"اے محمد! آسمان کے فرشتے آپ پر درود بھیجیں۔ یہ حسین علیہ السلام ہیں جو خون میں نہائے ہوئے ہیں، ان کے اعضا کٹے ہوئے ہیں، اور آپ کی بیٹیاں اسیر ہیں۔ میں اللہ، محمد مصطفیٰ، علی مرتضیٰ، فاطمہ زہرا علیہا السلام اور حمزہ سیدالشہدا علیہ السلام کے حضور فریاد کرتی ہوں۔ اے محمد! یہ حسین علیہ السلام ہیں!"

حضرت زینب علیہا السلام امامت کے اسرار کی حامل تھیں۔ امام حسین علیہ السلام نے امام زین العابدین علیہ السلام کی شدید بیماری کے وقت انہیں کچھ وصیتیں فرمائیں، اور اس طرح آپ علیہا السلام امامت کی نیابت کے مقام پر فائز ہوئیں۔ [5]

شیخ صدوق احمد بن ابراہیم سے دو سندوں کے ساتھ روایت کرتے ہیں کہ امام حسن عسکری علیہ السلام کی رحلت کے بعد حکیمہ بنت محمد علیہ السلام سے پوچھا گیا: "شیعہ کس کی طرف رجوع کریں؟"

تو انہوں نے فرمایا: "ام ابی محمد علیہ السلام (حضرت زینب علیہا السلام) کی طرف۔"

پوچھا گیا: "کیا ایک عورت وصی ہو سکتی ہے؟"

تو حکیمہ علیہا السلام نے جواب دیا: "امام حسین علیہ السلام نے بھی اپنی بہن زینب بنت علی علیہا السلام

کو وصی بنایا تھا۔" [6]

کربلا میں شہادت سالار شہیدان کے بعد حضرت زینب علیہا السلام کے کوفہ کے بازار، ابن زیاد کے دربار اور یزید کے محل میں دیے گئے خطبات اتنے پُر زور اور ہلا دینے والے تھے کہ سب کو حیرت میں ڈال دیا اور مسلمانوں کو غفلت کی نیند سے جگا دیا۔ آپ علیہا السلام نے اپنی ذمہ داری، یعنی اپنے نانا کے دین کو زندہ کرنا، بخوبی انجام دی۔ مورّخین اور اصحاب مقاتل نے نقل نے آپ علیہا السلام کے اقوال کو محفوظ کیا ہے۔ [7]

آپ علیہا السلام راتوں کو تہجد اور عبادت میں گزارتی تھیں اور مسلسل قرآن کی تلاوت کرتی تھیں۔ 11 ویں محرم کی رات، تمام تھکاوٹ اور مصیبتوں کے باوجود، آپ علیہا السلام عبادت میں مشغول رہیں۔

امام سجاد علیہ السلام فرماتے ہیں:

يقول السجاد (عليه السلام): رأيت عمّتي في تلك الليلة جالسة في صلاتها تصلي.

"میں نے دیکھا کہ اس رات میری پھوپھی بیٹھ کر عبادت میں مصروف تھیں۔" [8]

آپ علیہا السلام کے سکینہ و وقار کا مقام خدیجہ کبریٰ علیہا السلام جیسا، عصمت و حیاء میں فاطمہ زہرا علیہا السلام جیسی، فصاحت و بلاغت میں علی مرتضیٰ علیہ السلام کی مانند، صبر و تحمل میں حسن مجتبیٰ علیہ السلام کے برابر، اور شجاعت و بہادری میں سیدالشہداء علیہ السلام کے مثل تھی۔

ابن اثیر لکھتے ہیں: "زینب علیہا السلام عقل و دانائی کی مالک، مضبوط منطق رکھنے والی خاتون تھیں۔" [9]

آیت اللہ خوئی فرماتے ہیں: "زینب (علیہا السلام) اپنے بھائی حسین (علیہ السلام) کی اسلام کی حفاظت، خدا کی راہ میں جہاد اور اپنے نبی، سید المرسلین (صلی اللہ علیہ وآلہ وسلم) کے دین (شریعت) کے دفاع میں ساتھی اور شریک تھیں۔ فصاحت و بلاغت میں ایسی تھیں گویا اپنے والد (امیر المؤمنین علیہ السلام) کی زبان سے بول رہی ہوں۔ ثبات اور استقامت میں اپنے والد کی مانند تھیں۔ ظالموں اور جابروں کے سامنے سر نہیں جھکاتی تھیں اور خداوند سبحان کے سوا کسی سے نہیں ڈرتی تھیں۔ حق بات کرتی تھیں اور سچی تھیں۔ تندوتیز واقعات انہیں نہیں ہلا سکتے تھے، اور زمانے کے طوفان و کڑک انہیں ختم نہیں کر سکتے تھے۔ یقیناً وہ حسین (علیہ السلام) کی بہن اور عقیدہ و جہاد میں ان کی شریک تھیں۔" [10]

شیخ ذبیح اللہ محلاتی لکھتے ہیں: "میرا عقیدہ یہ ہے کہ فاطمہ زہرا (علیہا السلام) کے بعد حضرت زینب (علیہا السلام) تمام اولین و آخرین عورتوں میں افضل ہیں، اور جو کوئی بھی اس مظلومہ کی زندگی کا مطالعہ کرے گا، وہ ضرور اس کی تصدیق کرے گا، کیونکہ یہ مخدّرہ جامع فضایل تکوینیہ اور تشریعیہ کے مالکہ تھیں۔" [11]

عمر رضا کحّالہ کہتے ہیں: "وہ ایک عظیم المرتبت سیّدہ تھیں، جنہیں اعلیٰ عقل، رائے، فصاحت و بلاغت حاصل تھی (ان کا کلام نہایت فصیح و بلیغ تھا)۔" [12]

فرید وجدی لکھتے ہیں: "زینب (علیہا السلام) بہترین خواتین، عظیم ترین برگزیدہ ہستیوں اور بلند مرتبہ ترین زنان میں سے تھیں۔" [13]

سید محسن امین فرماتے ہیں: "زینب (علیہا السلام) بہترین خواتین میں سے تھیں... ان کی زبان کی فصاحت اور کلام کی بلاغت، جیسا کہ کوفہ و شام کے خطبوں میں نظر آتی ہے، گویا وہ امیر المؤمنین (علیہ السلام) کی زبان سے بول رہی ہوں۔" [14]

علامہ مامقانی انہیں «نساء حدیث» میں شمار کرتے ہوئے لکھتے ہیں: "صدوق نے انہیں اپنی مشیخہ میں ذکر کیا ہے، اور میں کہتا ہوں کہ

«زَيْنَبُ وَ مَا زَيْنَبُ؟ وَ مَا أَدْرِيكَ مَا زَيْنَبُ؟ هِيَ عَقِيلَةٌ بَنَى هَاشِمٍ وَ قَدْ حَارَتْ مِنَ الصِّفَاتِ الْحَمِيدَةِ مَا لَمْ يُحْزَها بَعْدَ أُمِّها أَحَدٌ حَتَّى حَقَّ أَنْ يُقَالَ هِيَ الصَّدِيقَةُ الصُّغْرَى، هِيَ فِي الْحِجَابِ وَاللِّقَافِ مَزِيدَةٌ لَمْ يَرِ شَخْصُها أَحَدٌ مِنَ الرِّجَالِ فِي زَمَانِ أَبِيها وَ أَحْوِيها الْآيَوْمَ طَفَّ وَ هِيَ فِي الصَّبْرِ وَ الثَّبَاتِ وَ قُوَّةِ الْإِيْمَانِ وَ التَّقْوَى وَ حَيْدَةٍ وَ هِيَ فِي الْفَصَاحَةِ وَ الْبَلَاغَةِ كَأَنَّها تَفَرَّغَ عَنْ لِسَانِ أَمِيرِ الْمُؤْمِنِينَ عَلَيْهِ السَّلَامُ...»؛ [15]

"زینب! زینب کون ہے؟ تم کیا جانو کہ زینب کون ہیں؟ وہ بنی ہاشم کی وہ عظیم خاتون ہیں جو پسندیدہ صفات میں سب سے بلند ہیں، اور ان پر صرف ان کی ماں ہی فخر کر سکتی ہیں۔ یہاں تک کہ اگر ہم انہیں 'صدیقہ صغریٰ' کہیں تو حق بہ جانب ہوگا۔ پردہ و حجاب میں ایسی تھیں کہ ان کے والد اور بھائیوں کے زمانے میں کسی مرد نے انہیں نہیں دیکھا، سوائے واقعہ کربلا کے دن۔ وہ صبر، ایمان کی مضبوطی اور تقویٰ میں بے مثال تھیں، اور فصاحت و بلاغت میں گویا امیرالمؤمنین (علیہ السلام) کی زبان بولتی تھیں۔"

علامہ مجلسی (رح) نے بھی اس ہستی سے حدیث نقل کی ہے۔ [16]
حضرت زینب (علیہا السلام) کے اقوال اور اشعار جو امام حسین (علیہ السلام) کے کلام اور حالات کے بارے میں ہیں، وہ بھی حدیث کی حیثیت رکھتے ہیں اور معصوم (علیہ السلام) ہی سے منسوب سمجھے جاتے ہیں۔ [17]

حوالہ جات:

- [1]. پایگاہ حوزہ، مجلات، بانوان شیعہ شماره 3، زنان راوی امام حسین علیہ السلام
- [2]. ذبیح اللہ محللاتی، پیشین، ج 3، ص 46.
- [3]. همان، ج 3، ص 38.
- [4]. سید بن طاووس، پیشین، ص 37.
- [5]. همان، ص 57.
- [6]. ابن بابویہ، پیشین، ج 2، ص 501 و 507.
- [7]. ر. ک: ابن طیفور، پیشین، ص 20 / ذبیح اللہ محللاتی، پیشین، ج 3 / سید محسن امین، پیشین، ج 7 / سید بن طاووس، پیشین، ص 63 و 79 / عبدالرزاق مقرر، مقتل الحسین، ج پنجم، قم، بصیرتی، 1394، ج 2، ص 40 / محمدباقر مجلسی، پیشین، ج 45.
- [8]. ذبیح اللہ محللاتی، پیشین، ج 3، ص 62.
- [9]. ابن اثیر، پیشین، ج 5، ص 469.
- [10]. ابوالقاسم خوئی، پیشین، ج 23، ص 191.
- [11]. ذبیح اللہ محللاتی، پیشین، ج 3، ص 40.
- [12]. عمر رضا کحّالہ، پیشین، ج 2، ص 91.
- [13]. محمد فرید وجدی، دائرة المعارف القرن العشرين، بیروت، دارالفکر، 1399 ق (1979)، ج 4، ص 795.
- [14]. سید محسن امین، پیشین، ج 7، ص 137.
- [15]. عبداللہ بن محمد مامقانی، پیشین، ج 3، ص 79 من فصل «النساء».
- [16]. محمدباقر مجلسی، پیشین، ج 36، ص 351.

[17] ر. ک: ذبیح اللہ محلّاتی، پیشین، ج 3 / سید بن طاووس، پیشین، ص 57.

#کلمات #کلیدی

#زینب #راوی #حدیث #امام_حسین #راوی #حدیث #امام #حسین_علیه_السلام #امام #حسین #علیه
#السلام #حضرت #زینب #سید_بن_طاووس #امام #حدیث #زینب #کبری